

KMON TXIMOLTETZ E'CH KA'WL TETZ WITNUM PAXIL

KA'WL TAJLAL 22-2020

KMON TXIMOLTETZ E'CH KA'WL TETZ WITNUM PAXIL

TANTU':

Ye kyaq'un Wi'tnum ejnin e' B'ajxom tetz Wi'tnum i'tz tan tele'nku'n qb'al tan b'anle'n tane'n ye ama'l at skyetz kyeqil wunaq tetz witnum ye chin nataltzaj le Wi'tz Ka'wl tetz Wi'tnum Paxil, ntintu' ye qo at il at ky'ixb'elil natzan xhchixo'l wunaq b'ene'ntzi'n Paxil at jujun e'ch ama'la'tz ye namaqxij witz, ntintu' tajwe'n b'ajx tz'eltzaj stzib'lal tan B'ajxom tetz Wi'tnum skyuch' e' Ky'iltqanil aq'un tib'aj xhe'n puntil kytane'n e'ch taqle'n ejnin ye qo nim il tane'n qale chixomwitkyen te'j Ka'wl tajlal juq tetz Wi'tz Kmon B'anol Ka'wl tetz Paxil.

TANTU':

Ye ky'iltqanil xmaye'n chitzantzal wunaq le Paxil jaxtxol ye b'itzun xak tajwe'n Ich'uysij tajlal q'ej tan maqle'n witz il at ky'ixb'elil natzan xhchixo'l wunaq b'ene'ntzi'n Paxil, cha'stzuntetz chin tajwe'nkunin ye ixhnin b'anxij tane'n e'ch txolb'il ye a'lchinaq stzib'lal, tan weqol Wi'tnum e'ch jilwitz ka'wl ye chin xkon tan ky'iky'le'n chitzantzal wunaq, b'antz chinajane'n sq'ilku'n ejnin b'antz b'aje'n chiky'iky'la'n.

TANTU':

Le junaq kyaj tajlal xaw *mayo* te'j yob'a'j, ye B'ajxom tetz Wi'tnum ejnin e' Ky'iltqanil Aq'un tetz Wi'tnum, elnaqtzaj kya'n ye jun Ka'wl tetz Wi'tnum tajlal 9-2020, qale ch'uysa'n junaqlaj q'ej tan b'anle'n tane'n maqle'n witz il at ky'ixb'elil natzan xhchixo'l wunaq b'ene'ntzi'n Paxil ye chin nataltzaj le Ka'wl tetz Wi'tnum tajlal 5-2020 tele'ntzaj le o' tajlal xaw *mayo* tetz yob' 2020, qale natalwittzaj stzib'lal tan b'anle'n tane'n junaqlaj q'ej ye maqle'n witz il at ky'ixb'elil natzan xhchixo'l wunaq b'ene'ntzi'n Paxil.

TANTU':

Ye Kmon Tximoltetz E'ch Ka'wl tetz Witnum Paxil e' nakujan ye Ka'wl tetz Wi'tnum tajlal 9-2020, elnaqtzaj tan B'ajxom tetz Wi'tnum skyuch' e' Ky'ilqanil aq'un tetz Wi'tnum, na ya'stzun kyetz kyaq'un tan telse'ntzaj e'ch u'j ye naxomkyen te'j e'ch ka'wl.

CHA'STZUNTETZ:

Ye stzib'lal nataltzaj le e'ch txol, qaq junaq wajxaqlaji'n, qaq junaq b'elujlaji'n ejnin le wajxaq junaq junlaji'n le q'ab'txol c) tetz Wi'tz Ka'wl tetz Wi'tnum Paxil,

JAWEQXIJ:

B'ajx txol. Natzan kiywse'n ye Ka'wl tetz Wi'tnum Tajlal 9-2020 tan xhch'uysel'n junaqlajt tajlal q'ej tan maqle'n witz il at ky'ixbelil natzan xhchixo'l wunaq b'ene'ntzi'n Paxil ye chin natalztaj stzib'lal le Ka'wl tetz Wi'tnum Tajlal 5-2020 elnaqtzaj le o' tajlal xaw *marzo* tetz yob' 2020, kuja'nt ejnin je'naq tx'exo'n tan Ka'wl Tajlal 8-2020 tetz Kmon Tximoltetz E'ch Ka'wl tetz Witnum Paxil, ye Ka'wl tetz Wi'tnum tajlal 5-2020 je'naq tx'exo'n tan Ka'wl tetz Wi'tnum Tajlal 6-2020 elnaqtzaj le junaq jun tajlal xaw *marzo* tetz 2020 ejnin ch'uysij tajlal q'ej le Ka'wl tetz Wi'tnum Tajlal 7-2020, tele'ntzaj le junaq kyaj tajlal xaw *marzo* tetz 2020; chikab'il jachikiwsij ejnin jachitx'exlij tan Ka'wl tetz Wi'tnum tajlal 6-2020 tan Ka'wl tetz Wi'tnum Tajlal 9-2020 tetz Kmon Tximoltetz E'ch Ka'wl tetz Witnum Paxil, elnaqtzaj le junaq kyaj tajlal xaw *marzo* tetz yob' 2020 ejnin ch'uysnaq jun tirt tajlal q'ej ye Ka'wl tetz Wi'tnum Tajlal 5-2020 tan Ka'wl tetz Wi'tnum Tajlal 8-2020 elnaqtzaj junaq tajlal xaw *abril* tetz yob' 2020, kiywsa'nt tan Ka'wl Tajlal 8-2020 tetz Kmon Tximoltetz E'ch Ka'wl tetz Witnum Paxil, elnaqtzaj le junaqlaj tajlal xaw *abril* tetz yob' 2020.

Ka'p txol. Taq'le'n jun chojo'n skyetz aq'unwil xmayoltetz chitzantzal wunaq: Ye Kmon Ky'iltqanil Xmaya'n Chitzantzal ejnin Ch'eyb'ilkyetz Wunaq kupon weqol jun tir puntil ye xajb'il naxkon tan chichojle'n e' aq'unwil ye nachaq'uj tetz kob'oxintzi' q'ej, b'antz chitz'amol jun ch'eya'n qale tz'aq'le't skyetz mu'xht chipu'q tib'aj kyetz chichojon, i'tz mu'xh poq stz'aq'loq tantu' il ye na'iky'pon kya'n tanpaj COVID-19, ye jakujlij le ka'p txol tetz Ka'wl Tajlal 20-2020 tetz Kmon Tximoltetz E'ch Ka'wl tetz Witnum Paxil. Kyi sk'ul ye qo kob' tir chitza'm e' aq'unwil jun ch'eya'na'j.

Natzan taq'le'n ama'l tetz Kmon Ky'iltqanil Xmaya'n Chitzantzal ejnin Ch'eyb'ilkyetz Wunaq, tan kyoke'ntzaj ak'aj aq'unwil ye jachijepon te'j chichusu'n tetz ajtz'ak ejnin jaltkuntu' techl chichusu'n txe'n aq'lij, e' ajtz'ak tetz junt witnum ye chin ate' tulaq e'ch ama'l tetz tz'akan tan b'anle'n tane'n ye kyetz nachichusun tib'aj tan chich'eyane'n tan chitz'aka'n wunaq ye at *COVID-19* skye'j.

Ye Kmon Ky'iltqanil Xmaya'n Chitzantzal ejnin Ch'eyb'ilkyetz Wunaq tajwe'n joy puntil tan tiky'le'nin tqanil aq'un b'antz jalku'n tz'an taq'le'n kyaq'un ejnin tan chichojle'n e' aq'unwil.

Toxi'n Txol. Taq'le'n stzib'lal tetz Witnum Paxil. Niky' xe'tij xkonse'n jun ka'wla'j ejnin jalen lb'aj wi' ye il natzan be'na'ntzin tantu' ye coronavirus SARS-CoV-2 ye yab'il COVID-19, ye Ky'iltqanil e'ch Il tetz Witnum tetz il COVID-19 –COPREVID-, tajwe'n Itz'iky' stzib'lal ta'n ye tz'ib'a'n tz'ane' skyetz kyeqil weqol ka'wl laq martz le jujun sman, tib'aj kob'ox xtxolb'ila'j:

1. Kyeqil stzib'lal tetz kyeqil q'ej ejnin smanintu', tib'aj xlapun yab'il COVID-19 tzine'j Paxil, tajwe'n Itz'ok le ajal: ye e' wunaq at yab'il skye'j, ye e' at nqo ky'ik yab'il skye'j, ye e' ye ky'ik, e' ikun at nqo ky'ik yab'il skye'j, kyajlal e' jachisotz, tajwe'n xomij stzib'lal qo e' xna'n nqo yaj, chiyob', b'i weql yab'il at te'j yab'i'xh, ye e' wunaq ate' le ka'l tetz tz'aka'n, e' nachixon le moy yab'i'xh, e' atnin jun yab'il skye'j. Kyeqil e'ch stzib'lala'j tajwe'n xetnumini'n ejnin kmoni'n tz'anin stzib'lal kya'n. Ncha'tz jujunchaq ka'l tetz tz'aka'n tz'antzaj; xomaqtzaj ama'l atitkyen, tetznin wi'tnum nqo ka'l tz'aka'n xhchuk nakawtib', puntil chiky'iky'le'n wutzile'n, ejnin e'ch kmon aq'un tetz witnum.

2. Stzib'lal ye jatna'nin tx'ach tetz yab'i'xh ate' ye kyi nachixkon tu l'xomkyen te'j ox weq puntil tan chixmaye'n ejnin chiky'iky'la'n yab'i'xh, tajwe'n te'j jujunchaq ama'l tetz tz'aka'n, ejnin cha'tz chokopon le ajal ye e'ch ama'l tetz tz'aka'n tetz koboxintzi' q'ej nchiweqxij, stzib'lal qo atitat ama'l tan kyoka'n yab'i'xh le ama'l ye kyetznin yab'i'xh ye nim il kytane'n.
3. Stzib'lal xkonsb'antetz kyeqil e'ch xajb'il kuja'nt tan Kmon Nuk'ol Ka'wl tan b'anla'n tana'n kyeqil e'ch il atitku'n tan yab'il COVID-19 tetz Kmon Ky'iltqanil Xmaya'n Chitzantzal ejnin Ch'eyb'ilkyetz Wunaq , Kmon Ky'iltqanil Aq'un ejnin Ilol Kmon, Kmon Ky'iltqanil E'ch Ujul ejnin K'uxb'e'tz, Kmon Ky'iltqanil Ch'eya'n skyetz Wunaq ejnin Ky'iltqanil Meb'i'l.
4. Chitzib'lal e' wunaq ja'aq'lij ejnin chichojo'n tan Kmon Ky'iltqanil Xmaya'n Chitzantzal ejnin Ch'eyb'ilkyetz Wunaq ye nachaq'uj tan kyilwa'n yab'i'xh tq'ab' yab'il COVID-19,. Ncha'tz tajwe'n at chib'i' kyeqil aq'unwil ate' le q'u'j 0 le techl u'j weqxnaq tan Kmon Ky'iltqanil Xmaya'n Chitzantzal ejnin Ch'eyb'ilkyetz Wunaq.
5. Tajwe'n at jun u'j weqij qale atit stzib'lal kyeqil ch'eya'n na'ultzaj kya'n wunaq tetz junt ama'l ejnin kya'n wunaq le witnum Paxil, qale atit stzib'lal niky'na' poq nachitz'am ejnin na't naxkona't kya'n Kmon Ky'iltqanil Xmaya'n Chitzantzal ejnin Ch'eyb'ilkyetz Wunaq, Kmon Ky'iltqanil E'ch Ujul ejnin K'uxb'e'tz ejnin Kmon Ky'iltqanil Aq'un ejnin Kolb'ilkyetz Wunaq.
6. E'ch stzib'lal ilenin q'ej ejnin smani'n tib'aj e'ch lo'q nab'ajij te'j jopb'il kye'j ajtz'ak ye junintzi' tir naxkon, witz aqanaj kyik k'alb'ilil, kolb'il wi'aj ye junintzi' tir naxkon, juy, kawunkuntu' ejnin maq te'j aq'ab'aj , jopb'il tzi'aj ejnin ju'aj ye junintzi' tir naxkon, jopb'il tzi'aj ejnin ju'aj N95 ye at ejnin kyik xtxa'tzb'ilil, jopb'il tzi'aj ejnin ju'aj KN95, te'j witzaj, kolb'il witzaj, b'e'choq kolb'il kye'j ajtz'ak, chixajab' ajtz'ak.
7. E'ch stzib'lal ilenin q'ej ejnin smani'n tib'aj e'ch lo'q nab'ajij te'j xupb'il kyeq'eq', jeq'b'il xew wunaq, je'sb'iltzaj ojon, ilol t'ilb'il talma' wunaq, e'ch tx'ach skyetz yab'i'xh nim il kytane'n.
8. Tajwe'n at jun u'j weqij qale atit stzib'lal kyeqil e'ch tz'ak'b'il, taqle'n, ma'kl ejnin kob'ox't taqle'n najatxlij skyetz ajtz'ak tan xkone'n kya'n ejnin tan kolche'n chitzantzal, jun q'ejnintu' ejnin smani'n najatxlij skyetz tulaq e'ch ama'l tetz tz'aka'n tu l'xomkyentu' te'j ox weq puntil xmaye'n ejnin stz'aka'n yab'il.
9. Tajwe'n at jun u'j weqij qale atit stzib'lal kyeqil lo'q ejnin ch'eya'n natz'amlij te'j e'ch ma'kl nachixkon tan xmaye'n yab'il COVID-19.
10. Stzib'lal tajlal niky'na' techl yab'il na'el skye'j wunaq jun q'ejnintunin ejnin stzib'lal qo at nqo kyik yab'il skye'j.

Kyeqil stzib'lala'j tib'aj jujun txolb'il tajwe'n ltaq' ye Kmon Ch'eyoltetz Aq'unwil tetz Paxil stzib'lalil.

Ye Itzajpon junaqlaj q'ej (30) tan stzib'lal at le jun Ka'wla'j, ye Ky'iltqanil tan B'anle'n Tane'n e'ch il Tib'aj COVID-19 –COPRECOVID tetz B'ajxom Wi'tnum, tajwe'n Itz'atij tan taq'le'n stzib'lal xhchiwitz Kmon Tximoltetz E'ch Ka'wl tetz Witnum Paxil qale atit stzib'lal tib'aj xhe'n tana'n kyeqil txolb'il tan maqle'n witz yab'il ejnin tajwe'n stza'w b'ikunin chijaqa' e' weqol ka'wl skyetz.

Kyaji'n Txol. Chijoyle'n aq'unwil ejnin chichoje'n lajqe'lchan. Natzan taq'le'n ama'l tetz Kmon Ky'iltqanil Xmaya'n Chitzantzal ejnin Ch'eyb'ilkyetz Wunaq tan chijoyle'n aq'unwil tan b'anle'n tane'n kyeqil aq'un ye at tul Ky'iltqanil e'ch aq'un tan maqle'n witz yab'il, chitz'aka'n wunaq ejnin stzajsa'nku'n ye yab'il Coronavirus (COVID-19), le alchoq q'ab'il jun kmon aq'una'j, tul ye tyempa'j jalen ljepon junaq junlaj tajlal xaw *diciembre* tetz yob' 2020, qale ntinkuntu' e'ch u'ja'j sjaqe':

- a) U'j stzib'lal stz'ajb'il ejnin taq'un wunaq.
- b) Teb'lal Techl Chusu'n wunaq elnaqtzaj ta'n.
- c) Teb'lal Tu'j Wunaq.

- d) U'j qale atit stzib'lal wunaq le SAT nqo RTU.
- e) U'j qale atit stzib'lal ye chojxnaq alkawal tib'aj chusu'n elnaqtzaj ta'n wunaq.

Natzan talche'n tetz Kmon Ky'iltqanil Xajb'il Wi'tnum tan weqol tul ye Puntil Xkonse'n Xajb'il ye at Witzil tan xmaya'n ejnin tiky'le'n tqanil nsq'ilku'n tan kyoka'ntzaj ak'a'j aq'unwil tan aq'un ejnin tan taq'ol ama'l tan xkona'n xajb'il tul ye Puntil Tuji'l e'ch Chojo'n, b'antz xkona'n e'ch u'j nachib'i'aj *Comprobante Únicos de Registro (CUR)* tetz jujun aq'unwil, cha'stzuntetz te'j jun txolb'ila'j kyi tajwe'n ku' chi'bi' tul ye Ky'iltqanil e'ch Lo'q tetz Wi'tnum nqo kyi tajwe'n xkonse'n ye puntil *Guatecompras*.

Qo al jun aq'unwil qo txa'n b'an tana'n e'ch alkawal le Kmon Ky'iltqanil e'ch Chojo'n kuj tz'aq'lij kob'laj xaw tetz tan xhchojla'n alkawal nqo b'anle'n tane'n b'i tajwe'n tetz, ye chin xe'taqnin le jun tajlal xaw *enero* tetz yob' 2021; cha'stzuntetz i jun txolb'ila'j kyi lku' tul b'antz kujlij tz'ok tu'j te'j alchoq aq'un ye natzan tan jaqle'n, ncha'tz kuj tz'aq'lij ama'l tetz tan kyelsa'ntzaj e'ch facturas ejnin kyi lmaq'ij witz e'ch puntil chojo'n. Cha'stzuntetz ye Kmon Ky'iltqanil e'ch Chojo'n tz'elul e'ch txolb'il ta'n tan b'anle'n tane'n ye txolb'ila'j, ye chin xom te'j b'i nataltzaj jun txola'j, ejnin chin xe'tij telsa'ntzaj ye Itz'el o' q'ej sqen eltzaj stzib'lal jun ka'wle'j.

Natzan taq'le'n ama'l tetz Kmon Ky'iltqanil Xajb'il Wi'tnum tan joyol puntil tan xkonsal Kmon Ky'iltqanil Xmaya'n Chitzantzal ejnin Ch'eyb'ilkyetz Wunaq ye poq kyi nxk'ye' tan xkonsa'n te'j e'ch xaw b'an'kyen b'antz chixkonsal te'j b'i nataltzaj ye kyajlaji'n ejnin o'laji'n txo'l tetz ka'wl 12-2020 tetz Kmon Tximoltetz E'ch Ka'wl tetz Witnum Paxil, ncha'tz b'i nataltzaj ye Ka'wl tan Ky'iky'le'n kye'j wunaq tetz Paxil ye Jataq' Plojil jun yab'il COVID-19 Skyetz, ye chin witznin tan joyle'n poqil chichojo'n aq'unwil ye chich'eyanq tan maqle'n witz ye il natzan Paxil.

Te'j puntil chojo'n skye'j e' aq'unwil ye ix'e'ta'n tan aq'un b'ajx tajlal xaw *marzo* tetz yob' 2020, ye Kmon Ky'iltqanil Xmaya'n Xajb'il tetz Wi'tnum ejnin Kmon Ky'iltqanil Xmaya'n Chitzantzal ejnin Ch'eyb'ilkyetz Wunaq, le xawnintu', nachitzan tan na'wsa'n taq'le'n xajb'il ye tajwe'n tan xhchojle'n kyaq'un e' aq'unwil ye nachitzan tan tilwe'n tajwe'nil te'j yab'il COVID-19, le kyeqil e'ch ama'l nachitzan tan chojo'n.

Te'j xaw *junio* jalen xaw *diciembre* te'j yob'aj, qo at tajwe'nil te'j jun xaw tan xmayol Kmon Ky'iltqanil Xmaya'n Chitzantzal ejnin Ch'eyb'ilkyetz Wunaq tan tx'x'ana' xajb'il jaq'ij kya'n tan xhchojle'n e'ch tajwe'nil le jun txole'j; tajwe'n Itz'ok tilwe'n jalku'nchan, tan tele'nku'n e'ch txolb'il te'j ye nma'lchij ye nchixetij aq'unwil tan aq'un. Kyi Isk'ul lb'ajij tx'x'ana' kob' puntil chojo'n le jun xaw.

O'i'n txol. Ye Kmon B'anol tana'n e'ch Ka'wl tajwe'n, tk'u'l jun txolb'ile'j ye natzan xhch'u'ye'n tajlal q'ej tan tilwe'n Txolb'il ye at Ky'ixb'elil B'ena'ntzi'n Paxil, natzan kyi'wse'n le jun ka'wle'j, b'anle'n tane'n e'ch puntil tan ky'iky'le'nib' tan kyi b'ene'n lo'on txukil yab'il COVID-19; jun txolb'il ye chin tajwe'nkunin tz'i'lwij i'tz, chitane'n e'ch pilb'il yab'il, a'ta'n xeka'l ejnin e'ch xhqanse'nkyenib' te'j jun wunaq.

Cha'tznintz, tilwe'n ejnin b'anle'n tane'n e'ch txolb'il ejnin puntil ky'iky'le'nib' te'j ye lchib'aj jaqxij e'ch ama'l tetz chusu'n, k'ayb'il, b'anol taqle'n, ama'l tetz aq'un ejnin kyeqil e'ch ama'l ye nb'aj lamxij chiwitz tan maqle'n witz yab'il.

Qaqi'n txol. Chijaqle'ne'n junt tir e'ch taqle'n ye cheb'kuntu' tz'an puntil. Kyeqil e'ch puntil tan ky'iky'le'n chitzantzal wunaq ye niky' cheb'kuntu' xe'tij b'anle'n junt tir e'ch txolb'il ye jab'ixe'

xhchixo'l kyeqil kmon, tajwe'n chiky'iky'laj te'j ye txolb'ilku'n tz'an e'ch puntil ky'iky'lo'nib'a's, b'antz ni'ku'n chib'anxij tane'n junt tir e'ch txolb'il le'aq e'ch tyoxh tu e'ch k'ayi'n ejnin joyle'n poq.

Juqi'n txol. Kujaje'n ye lb'ajij xo'n. Tantu' ye chin tajwe'nin ye q'uqlek'u'lal at skyetz wunaq te'j Qataj ejnin tan ky'iky'le'n puntil chitxumu'n wunaq, kuj ye lchixonku'n e' wunaq ky'iltqanil e'ch txolb'il le alchoq tyoxh ejnin e' pale' te'j alchoq jilwitz b'e' tan chib'ene'n tan tilwe'n e'ch tajwe'nil ye at skyetz e' wunaq ejnin tan b'anle'n tane'n e'ch jilwitz txob'il ye ky'a'ntnin ch'eya'n ta'n le chitanumil, tajwe'n xkon jun techl skyetz tan xhchajle'n ye ya'stzun kyetz kyaq'un.

Wajxaqi'n txol. Kujaje'n ye lb'ajij xo'n. Tan topone'n qb'al tan b'anle'n tane'n e'ch tajwe'nil ye najal xhchixo'l wunaq, kuj lchixonku'n e' ajtz'ak ye jachitelajin tan b'anle'n tane'n e'ch ila's nab'ajij te'j ye or kyi sk'ul tz'el qb'al tb'e', ntintu' tajwe'n chixkonsaj jun techl tan talche'n stzib'lal ye ya'stzun kyetz kyaq'un.

B'eluji'n txol. Japon tx'exo'n o'in koloj txol le ka'p txol tetz Ka'wl tajlal 13-2020 tetz Kmon Tximoltetz E'ch Ka'wl tetz Witnum Paxil ejnin Ka'wl tetz Ch'eya'n tan taq'le'n poq Skyetz Najb'il ye Jataq' Plojil jun yab'il COVID-19 skyetz, ye chin tz'ane'kyen puntil stz'ib'e'n chine'j:

“Kyi ltz'aq'lij ch'eya'n skyetz e' wunaq ye chin najlche' xe jun ka'l qale na'iky'tku'n xkonse'n lus tib'aj ye 200 kwh ejnin chin nataltaj stzib'lal le tu'jil lus tetz xaw *febrero* tetz yob' 2020, e' aq'unwil tetz Witnum, e' wunaq ye at jun tu'jil kyaq'un ejnin nachitzan tan b'anle'n tane'n aq'un tetz Witnum. Kuj tz'aq'lij jun ch'eya'ne'j skyetz e' wunaq ye kyi najepon tajlal poq te'j kob' mil ye nachitzan tan stz'amle'n tantu' na'aq'lij jun ch'eya'n skyetz, ncha'tz e' wunaq ye nach'eyan Kmon Ch'eyoltetz Aq'unwil tetz Paxil skye'j. Te'j jun puntila'j kyeqil e'ch u'j tajwe'n chin sb'ajoq xmaye'n le q'instzib'lal.”

Lajuji'n txol. Tz'okopon jun ak'aj koloj txol le ka'p txol tetz Ka'wl tajlal 13-2020 tetz Kmon Tximoltetz E'ch Ka'wl tetz Witnum Paxil ejnin Ka'wl tetz Ch'eya'n tan taq'le'n poq Skyetz Najb'il ye Jataq' Plojil jun yab'il COVID-19 skyetz, ye chin tz'ane'kyen puntil stz'ib'e'n chine'j:

“Tan chijoyle'n e' wunaq ye nimkunin tajwe'nil at skyetz chitane'n, wunaq ye ate'tku'n le meb'a'il, skyetz xma'lka'n nqo najb'il qale juntzi' ajkaw at, e' wutzile'n, wunaq ye at chiyana'sil nqo e' wunaq ye nim il kytane'n tq'ab' jun yab'il ejnin e' najb'il qale ate't nitxa' ye at txo'ml skyetz, chin tz'okpon xmaye'n le junchoq najb'il, npetzunq junit ate't xe jun ka'l, kuj tz'aq'lij ch'eya'n tetz junchoq najb'il. Sb'anxon jun plataforma le q'instzib'lal qale b'aje't je'se'n kyeqil e'ch stzib'lal skyib'aj e' wunaq ye atkunin tajwe'nil skyetz, ye qo kyi lxmaylij na't ate't tajwe'nil tan taq'le'n ch'eya'n kyaqkyen xhchiwitz xmayoltetz ejnin at kawsil staq'e' ka'wl. Ye e' wunaq kyi'k chilus tajwe'n sq'ilku'n ejnin jalku'n cho'k le ajal tan taq'le'n ch'eya'n skyetz.”

Junlaji'n txol. Japon tx'exo'n junlaji'n txol tetz Ka'wl Tajlal 13-2020 tetz Kmon Tximoltetz E'ch Ka'wl tetz Witnum Paxil ejnin Ka'wl tetz Ch'eya'n tan taq'le'n poq Skyetz Najb'il ye Jataq' Plojil jun yab'il COVID-19 skyetz, ye chin tz'ane'kyen puntil stz'ib'e'n chine'j:

“**Junlaji'n txol. Ama'l at tib'aj stzib'lal jun wunaq.** Tan tele'nku'n qb'al te'j ye nataltaj le jun ka'wla'j, kyeqil tu'jil wunaq nqo DPI ye kyi't naxkon tantu' jajepon lajuy yob' tyempil ye aq'ij tan xkone'n, b'a'n xkon jun tir tan taq'le'n stzib'lal tib'aj wunaq skyetz alchoq b'ajxomil tetz Witnum nqo tetz Kmon aq'un ye chichuk nachikawkyib' te'j yob' 2020,”

Kob'laji'n txol. Ye jun ka'wla'j na'ojqel nb'an stzib'lal, ala'ku'n tajlal ye Kmon Tximoltetz E'ch Ka'wl tetz Witnum Paxil nkujan le junintzi' chomo'nib' nb'ajij ejnin tz'okopon b'anle'n tane'n le junt q'ej niky' puk'sij stzib'lal le U'j Oponsb'il Stzib'lal B'ene'ntzi'n.

IK'OQ XHCHIQ'AB' KMON B'ANOL TANA'N E'CH KA'WL TAN TAQ'LE'N KAWS EJNIN PUK'SE'N STZIB'LAL JUN KA'WLA'J.

ELNAQTZAJ STZIB'LAL KYA'N KMON B'ANOL TANA'N E'CH KA'WL LE XETNUM ARMIT, LE KOB' TAJLAL XAW JUNIO TETZ YOB' KOB' MIL TU JUNAQ.

